



**Waqqifet waqt mixja fi Presepju**

Novena Milied

# Waqtiet waqt mixja fi Presepju

## Novena Milied

- L-Ewwel Waqfa:** Profezija ta' Isaija – Emmanuel – Alla magħna.
- It-Tieni Waqfa:** Forn. Dar il-Hobz....Betlem.... l-Ewkaristija.
- It-Tielet Waqfa:** L-għalqa tar-ragħajja – lesti għat-tnebbiħ tal-Mulej.
- Ir-Raba Waqfa:** Il-bir...post il-mistrieħ għar-ragħajja u post il-ħajja għall-bdiewa.
- Il-Hames Waqfa:** Hanut ta' mastrudaxxa...valur tax-xogħol.
- Is-Sitt Waqfa:** L-għar ta' Betlem....mudlam u minsi imma magħżul mill-Mulej.
- Is-Seba' Waqfa:** Il-lukanda li ma kellhiex wisa'...id-dinja tal-lum.
- It-Tmin Waqfa:** Ir-rigali...Ġesu jagħti lilna u aħna nagħtuh r-rigali tagħna wkoll.
- Id-Disa' Waqfa:** Il-kwiekeb...ħafna rawhom iżda l-Magi biss sabu hin jaqrawhom.
- L-Għaxar Waqfa:** Issir waqt il-*party* tal-Milied. Turiya ta' ferħ u għaqda ta' kommunita.

**Kull waqfa tibda b'kant ta' carol, tkompli b'silta biblika akkompanjata minn xi segwenza ta' film bibliku, isegwi l-qari mhejji għal kull waqfa, ikun hemm tkompliija tal-kant tal-carol li bdejna biha u nispiċċaw b'talba.**

## **L-Ewwel Waqfa: Il-Bibbja...X'Qalu l-Profeti:**

### **Kant ta' carol: Noel Noel**

Ġa kien wasal iż-żmien  
li jitwettqu l-wegħdiet  
u kulhadd kien jistenna  
il-jum tal-Milied.

Alla wieghed Feddej  
li s-serp jishaq bl-għarqub  
met' Adam ġewwa l-Eden  
tebbagħna bid-dnub.

**Noel, Noel, Noel, Noel,  
twieled ir-re ta' Israel.**

### **Qari mill-Ktieb ta' Isaija Profeta: Kap 7, vrus 10-14**

Il-Mulej issokta jkellem lil Aħaz u jgħidlu:

“Itlob sinjal għalik mingħand il-Mulej, Alla tiegħek, f'qiegh l-art jew fl-gholi tas-smewwiet.”

U Aħaz wiegeb:

“Ma nitlobx: ma rridx nittanta lill-Mulej.”

U l-profeta wiegeb:

“Isingħu, mela, dar David: m'hux bizzejjed għalikom li tkiddu lill-bnedmin, biex issa se tkiddu lil Alla tiegħi?  
Għalhekk is-sinjal jagħtihulkom Sidi stess: Araw, ix-xebba titqal u tiled iben, u ssemih Ghimmanu-el.”

## **Qari ta' hsieb relatat mal-waqfa:**

Il-mixja tagħna f'dan il-presejju ħaj teħodna ħafna snin qabel twettqet il-ġrajja tal-ewwel Milied.

Il-profeti kienu jafuha sew l-istorja li hemm irrakkontata fil-Ġenesi. Kienu jafu kemm kienu kuntenti Adam u Eva fil-Ġenna tal-art. Izda x-xitan qarraq bihom. Kienu dghajfa quddiem it-tentazzjoni. Żbaljaw. Izda l-Mulej ħafrihom u wegħedhom li għad jibagħtilhom Salvatur li jerga' jħabbeb il-bniedem ma' Alla, il-Kreatur u Sid tiegħu.

U l-profeti kienu kollha xewqana li jħabbru dettalji dwar din l-istorja tas-salvazzjoni li tant kienet timla b'tama u b'ferħ lil dawk li kienu jisimghuhom. U fost il-profeti li żvela ħafna dwar din il-ġrajja tal-fidwa hemm Isaija li qal lill-ġenerazzjonijiet ta' żmienu u ta' warajh....

***Ara x-xebba titqal u jkollha iben u jsemmuh Emmanuel li jfisser Alla magħna.***

Din it-taħbira baqgħet f'mohh u f'qalb il-poplu Lhudi li għaddieha lil uliedu għal bosta ġenerazzjonijiet.

Sakemm jum wieħed, fir-raħal ċkejken u aktarx minsi ta' Nazaret fil-Galilea, tfajla twajba jisimha Marija semgħet lill-Anglu jħabbrilha:

***Is-sliem għalik ja mimlija bil-grazzja. Il-Mulej miegħek.***

Thawdet Marija f'qalbha izda l-anglu għamlilha l-kuraġġ:

***La tibzax Marija għax sibt grazzja għand Alla. Ara int sa titqal u jkollok iben u ssemmih Ġesu. Dan ikun kbir u jissemma Bin l-Ogħla u jagħtih il-Mulej, Alla it-tron ta' David missieru. U jsaltan fuq dar Ġakob għal dejjem u saltnatu ma jkollhiex tmiem.***

U Marija wiegħbet:

***Ikun minni skont kelmtek.***

It-taħbira tal-profeta twettqet. Ix-xebba li semma' Isaija mijiet ta' snin qabel kienet Marija u binha kien Ġesu`... l-Emmanuel... li tiegħu aħna kull Diċembru naghmlu l-festa ta' twelidu.

## **Kant ta' carol: Noel, Noel**

Bħal Izakk kien offrut,  
daqs Ġużeppi mibjugħ,  
bħal Mose' mill-eżilju  
ġie jsalva kull ruħ.

U Danjeli b'ferħ kbir  
kien ħabbriġna il-jum.  
Iżaija, "Imnissel  
minn David ikun".

**Noel, Noel, Noel, Noel,  
twieled ir-re ta' Israel.**

### **Talba:**

*Mulej kabbar fija l-fidi fil-kelma tiegħek li illum jew ghada titwettaq kif tkun ħabbartha int. Ghax int ghidtilna meta kont fostna: Is-smewwiet u l-art jghaddu imma kliemi ma jghaddix. U meta nemmen bil-verita fi kliemek ħajti tinbidel ghax nibda nagħti każ iżjed x'tghid int milli dak li tipprova tbellagħli d-dinja ta' madwari.*

## **It-Tieni Waqfa: Dar il-Hobz**

### **Kant ta' carol: Ningabru Nsara**

Ningabru, insara,  
bl-akbar ferh u hegga  
ha mmorru, imorru  
sa Betlehem.  
Hemm Iben Alla  
f'ghar naraw imwieled.

**Ninxtehtu fl-art bil-qima**

**ninxtehtu fl-art bil-qima**

**ninxtehtu fl-art bil-qima nadurawh.**

### **Qari mill-Vangelu skont San Luqa: Kap 2, vrus 1-7**

F'dik il-ħabta Ċesari Awgustu hareg digriet biex isir ċensiment fid-dinja kollha. Dan kien l-ewwel ċensiment li sar meta Kirinu kien gvernatur tas-Sirja. U kulhadd mar biex jinkiteb, kull wiehed fil-belt tiegħu. Ġużeppi wkoll mar mill-Galilija, mill-belt ta' Nazaret, u tela' l-Lhudija, fil-belt ta' David jisimha Betlehem - għax hu kien mid-dar u l-familja ta' David - biex jinkiteb flimkien ma' Marija l-għarusa tiegħu, li kienet tqila. Ġara li, meta kienu hemm, Marija għalqilha ż-żmien biex teħles, u wildet l-ewwel iben tagħha, fisqietu u medditu f'maxtura, għax ma kienx hemm post għalihom fil-lukanda.

### **Qari ta' hsieb relatat mal-waqfa:**

Għaliex daħħalna l-forn fil-ġrajja tal-Milied? Għax il-forn u Betlem huma marbuta sew ma' xulxin. Ejja nisimghu kif.

Minn meta l-Anġlu Gabriel habbar lil Marija li kellha ssir omm il-Messija, bdiet tinħadem il-bizzilla tal-Mulej. Riedet titwettaq it-taħbira tal-profeta Mikea li kien habbar minn mijiet ta' snin qabel:

*Betlem, Betlem art ta' Ġuda m'intix l-iżghar fost il-bliet ta' Ġuda ghax fik ghad jitwieled il-Feddej.*

U l-Mulej inqeda bl-Imperatur Awgustu Ċesare li ried ikun jaf kemm huma l-miljuni ta' nies li kienu jagħmlu parti minn dan l-imperu li bħalu fl-istorja qatt ma kien issawwar. Kien għalhekk li nieda ċensiment halli qawwet l-imperu tidher u tinħass mad-dinja kollha ta' dak iż-żmien.

L-aħbar waslet wkoll fil-Palestina. Hawn l-ordni kienet li kulhadd kellu jinkiteb fil-belt ta' familtu. U għalhekk Ġużeppi, peress li kien mir-razza ta' David kellu jieħu lil martu fil-belt ta' dan is-sultan... Betlem. Il-bizzilla tal-Mulej qed tissawwar ftit ftit... biċċa biċċa.

Ma kienx faċli għal Marija li titlaq minn Nazaret, raħal fil-Galilea biex tmur Betlem, belt ċkejna fil-Ġudea. Vjagġ ta' għexieren ta' kilometri. Izda ma kellhomx għażla. L-ordni tal-Imperatur ma kinitx tagħmel eċċezzjonijiet.

U f'Betlem Marija tat lid-dinja s-Salvatur... il-Feddej... it-tarbija li tant kienet ilha mixtieqa... il-Messija. U din it-tarbija twieldet fir-raħal li t-tifsira ta' ismu hi dar il-ħobż. Hekku r-rabta bejn l-forn u Betlem. Mur għidilhom lill-Betlemiti li dan Ġesu kellu xi darba jsir il-ħobż tal-ħajja.

*Min jiekol Ġismi u jixrob Demmi jkollu l-ħajja ta' dejjem.*

Betlem tassew saret Dar il-ħobż. Xhieda dejjiema tal-Ewkaristija.

## **Kant ta' carol: Ningabru Nsara**

Lil Alla minn Alla,  
Dawl mid-dawl ta' dejjem  
giebet ix-xbejba  
ta' Nazaret  
Dak tassew Alla,  
Sid tal-art u s-sema.

**Ninxtehtu fl-art bil-qima**  
**ninxtehtu fl-art bil-qima**  
**ninxtehtu fl-art bil-qima nadurawh.**

Ir-ragħajja ferħana  
lejn l-għar marru jġru,  
iġħannu u jgħorru  
ir-rigali.  
Magħhom ningħaqdu, noffru l-qlub tagħna.

**Ninxtehtu fl-art bil-qima**  
**ninxtehtu fl-art bil-qima**  
**ninxtehtu fl-art bil-qima nadurawh.**

**Talba:**

*Mulej int ġejt fid-dinja imma ridt tibqa' magħna għal dejjem permezz tas-sagrament tal-Ewkaristija.  
Nissel fija qima, rispettu u mħabba lejn dan is-Sagrament li hu turija tal-imħabba kbira tiegħek lejna.  
Għinni Mulej biex nagħmel hilti kollha biex naċċetta l-istedina tiegħek għat-tifkira hajja tal-aħħar ikla  
tiegħek mal-appostli...il-Quddiesa.*



## **It-Tielet Waqfa: L-Ghalqa tar-Raghajja.**

### **Kant ta' carol: Qed jinfirex mal-widien**

Qed jinfirex mal-widien  
lehen l-angli tas-smewwiet  
ghanja helwa rahan ta' ferh  
qieghda tfawwar qalb l-għoljiet.

**Gloria in excelsis Deo**

**Gloria in excelsis Deo.**

### **Qari mill-Vangelu skont San Luqa: Kap 2, vrus 8-14**

F'dawk l-inhawi kien hemm xi ragħajja fir-raba', għassa mal-merħla tagħhom billejl. U dehrilhom angli tal-Mulej, il-glorja tal-Mulej iddiet madwarhom, u qabadhom biza' kbir. Izda l-angli qalilhom: "Tibzghux, għax araw, qieghed inhabbrilkom ferh kbir, ferh li se jkun għall-poplu kollu. Illum, fil-belt ta' David, twildilkom Salvatur, li hu l-Messija, il-Mulej. U bhala sinjal ikollkom dan; issibu tarbija mfsiqija u mimduda f'maxtura." F'daqqa wahda ngħaqdu ma' l-angli għadd kbir ta' qtajja' tas-sema, ifahhru lil Alla u jghidu:

"Glorja lil Alla fl-oghla tas-smewwiet,  
u sliem fl-art lill-bnedmin li jogħgħbu lilu!"

### **Qari ta' hsieb relatat mal-waqfa:**

Ir-rahajja kienu nies imwarrba mill-*elite* tas-soċjeta Lhudija. Anke fis-sinagogi l-kbarat ma kinux jieħdu gost li jkunu qrib dawn in-nies. Għax ir-rahajja kienu jgħorru magħhom ir-riħa tal-merħla.

Għalhekk niskantaw meta naqraw ir-rakkont fil-Vangeli ta' San Luqa li fih nisimghu kif il-Mulej, minn tant nies għorrief u għonja, għazel proprju ftit ragħajja li kienu jieħdu hsieb il-merħliet tagħhom fl-akwati ta' Betlem biex iħabbar twelid Ibnu.

*La tibzghux ghax ara sa nhabbrilkom ferh kbir li jkun għall-poplu kollu.  
Tweldilkom illum fil-belt ta' David, Hellies li hu l-Messija l-Mulej.*

Ir-Ragħajja setgħu gabu salt skuži għaliex ma setgħux jilqgħu l-istedina. Kif setgħu jhallu l-annimali wehidhom? Kien hemm tant ilpup lesti li jizbranaw il-merhliet tagħhom. U kif ser isibu din it-tarbija f'dik id-dalma? U jekk isibuha x'ser jgħidulha?

Izda r-ragħajja warrbu l-iskuži u b'hegga qaddisa telqu lejn il-qalba ta' Betlem biex jaraw din it-tarbija speċjali. Ix-xenqa f'qalbhom li jkunu qrib dan il-wild qaddis li huma u missirijiethom kien ilhom tant jistennew, nessiethom kull hsieb iehor. Laqgħu l-istedina u ma ddispjaċihomx. Kienet esperjenza li żgur baqgħu jiftakru għomorphom kollu.

Din l-istedina Ġesu jagħmilha illum wkoll. Jistedinna naqsmu miegħu ferh il-ħajja. U jixtieqna wkoll nduru lejha meta l-ħajja ddewwaqna d-dieqa tagħha. Qalilna:

*Ejjew għandi intom imtaqlin u mghobbjin u jien inserrahkom.*

Jalla bħar-ragħajja nkunu dejjem lesti ngħidu “iva” biex aħna bħar-ragħajja ngħaddu wkoll minn esperjenzi sbieħ spiritwali li jibqgħu f'qalbna u f'moħħna għal dejjem.

## **Kant ta' carol: Qed jinfirex mal-widien**

Hallu l-għorfa, tajru n-nghas,  
Ragħajja ngabru għall-aħbar;  
Aħbar tajba riesqa 'l hawn  
kollha ferh, bla qatra mrar.

**Gloria in excelsis Deo**

**Gloria in excelsis Deo.**

Fostkom tweled il-Mulej,  
Is-Sultan tas-sema u l-art;  
Tweled f'ghar Sid il-holqien  
Fuq ftit tiben f'lejl ta' bard.

**Gloria in excelsis Deo**

**Gloria in excelsis Deo.**

**Talba:**

*Mulej ghinni biex bhar-ragħajja nilqa' dejjem l-istedina tiegħek. Nista' ngħib hafna skużi biex din nwarrabha u nilgħabha qisu ma smajthiex iżda fil-fond ta' qalbi nerġa' nisma' s-sejha li tagħmilli għax thobbni. Sejha għall-Quddiesa, sejha għal-lezzjoni tad-duttrina, sejha għal xi vokazzjoni, sejha biex noffri xi ftit għajnuna lil min hu fil-bżonn. Ghinni biex inkun nista' ngħid "iva" bħalma qalu r-ragħajja.*

## **Ir-Raba' Waqfa – Il-Bir**

### **Kant ta' carol: F'lejl ta' Xitwa**

F'lejl ta' xitwa ġewwa Betlem,  
f'kesha kbira, f'għar miftuh  
Daħlet Omm u wildet Iben  
qalb il-bhejjem li saħħnuh.  
Din l-omm fqajra hi Marija  
u Ġesu' dik it-tarbija.

### **Qari mill-Evangelju skont San Ġwann: Kap 4, vrus 4-15**

Ġie f'belt tas-Samarija, jisimha Sikar, qrib il-biċċa art li Ġakobb kien ta lil ibnu Ġuzeppi, fejn kien hemm ukoll il-bir ta' Ġakobb. Kien għall-ħabta tas-sitt siegħa, u Ġesù, għajjen kif kien mill-mixi, qagħad bilqiegħda hdejn il-bir. U giet mara mis-Samarija timla l-ilma. “Agħtini nixrob,” qalilha Ġesù. Id-dixxipli tiegħu kienu marru l-belt jixtru x'jieklu. Il-mara mis-Samarija qaltu: “Kif! Inti Lhudi u titlob lili, Samaritana, biex nagħtik tixrob?” Qaltu hekk għax il-Lhud ma jithalltux mas-Samaritani. Ġesù wegħibha: “Kieku kont taf id-don ta' Alla u min hu dak li qiegħed jgħidlek, ‘Agħtini nixrob,’ kieku int kont titolbu, u hu kien jagħtik ilma ħaj.” Qaltu l-mara: “Sinjur, mnejn se għgħib l-ilma ħaj jekk anqas biex timla ma għandek u l-bir huwa fond? Jaqaw int aqwa minn missierna Ġakobb li tana dan il-bir, li minnu xorob hu u wliedu u l-imriehel tiegħu?” Wegħibha Ġesù: “Kull min jixrob minn dan l-ilma jerga' jagħtih l-għatx; imma min jixrob mill-ilma li nagħtih jien qatt iżjed ma jkun bil-għatx. L-ilma li nagħtih jien isir fih għajn ta' l-ilma li jwassal sal-ħajja ta' dejjem.” Qaltu l-mara: “Agħtini dan l-ilma, Sinjur, biex ma jaqbadnix l-għatx, u anqas ma noqgħod għejja u sejra hawn nimla l-ilma.”

### **Qari ta' hsieb relatat mal-waqfa:**

F'ambjent tar-raġġajja u l-bdiewa l-bir għandu importanza kbira. Għall-bidwi l-bir hu l-ħajja tal-prodotti li jkollu fl-għelieqi. Għar-raġġaj il-bir hu l-ħajja tal-merħla.

Il-bir ifakkarna wkoll f'episodju sabiħ tal-Vangelu meta Ġesu kien jistrieħ hdejn il-horza ta' bir fl-akwati ta' Sikem u hemm giet timla l-ilma mara mis-Samarija. Meta Ġesu talabha jixrob u din çahditlu, qallha:

***Kieku taf min qed jitolbok tagħtih jixrob kieku kont titolbu int u kien jagħtik ilma ħaj.***

U kompla jfissrilha

***Kull min jixrob minn dan l-ilma jerga' jieħdu l-ghatx, imma min jixrob mill-ilma li nagħti jien ma jieħdu ghatx qatt ghax isir fih ghajn li tnixxi sal-ħajja ta' dejjem.***

Izda l-bir joffri wkoll sinifikat simboliku għalina li nemmnu. L-ilma jfisser tisfija li aħna nirçievu permezz tas-Sagramenti tal-Magħmudija u l-Qrar. Bħalma l-ilma jnaddaf hekk dawn is-Sagramenti jerggħu jagħmlu lil ruħna gawhra sabiħa kif tahierna l-Mulej qabel iddakkarna bid-dnub.

Ejja nitolbu lill-Mulej idewwaqna l-ilma ħaj li tkellem dwaru fid-diskursata li kellu mas-Samaritana. Nafu li dan l-ilma nsibuh fit-tagħlim li hu għabilna. Niftakru li nistgħu nixxenqu għal ħafna hwejjeġ izda ebda ħaġa maħluqa ma tista' tissodisfana għax

***Qalbna maħluqa għall-Mulej u hu biss il-Mulej li kapaci jimlieha.***

## **Kant ta' carol: F'lejl ta' Xitwa**

Huwa gie mis-sema fostna:

Halla l-kobor, halla l-gid,

Għex fil-faqar, fit-tbatija;

Ried jinħeba l-aqwa Sid.

Qalb il-foqra u l-imsejknin,

magħhom kien Ġesu' Hanin.

Bħalna beka, bħana ferah

Waqt li għex fost il-bnedmin.

Mat-triqat fejjaq u għallem,

Il-ħabib tal-maħqurin.

Ħajtu kollha fit-tigrib,

F'mewtu wkoll fuq is-salib.

***Waqtiet waqt mixja fi Presepju***

## **Talba:**

*Mulej nissel fija hafna hegga biex naghmel dak li ghamlet is-Sammaritana. Hi wasslet l-ahbar it-tajba tieghek lil dawk li magghom iltaqghet u frott din il-hidma bosta Sammaritani gew u semghu l-messagg tieghek. Jien bhalha ghandi nhoss id-dmir li nwassal il-messagg tieghek lil dawk li magghom niltaqa' fil-hajja.*

## **Il-Hames Waqfa: Hanut ta' Mastrudaxxa**

### **Kant ta' carol: Hallejt o Alla sema**

Hallejt, O Alla, is-sema  
biex tghix fost il-bnedmin  
Sirt bniedem wiehed minna  
biex tifdi lill-hatjin. (x2)

O Bambin ckejken, helwa tarbija,  
ejja ehlisna mill-ghajb tal-htija.  
O Alla ta' hniena!  
Minn kemm tbatija ghaddejt  
minhabba dawk li fdejt. (x2)

### **Qari mill-Evanggelju skont San Matthew: Kap13, vrus 53-58.**

Meta mbaghad Ġesù temm dawn il-parabboli, telaq minn hemm u mar lejn pajjizu. Beda jgħallem lin-nies fis-sinagoga tagħhom, u huma baqgħu mistaghgħba hekk li bdew jgħidu: “Mnejn gieb dan l-għerf u din il-qawwa ta' l-għageb? Dan m'huwiex bin il-mastrudaxxa? Ommu m'hijiex dik li jisimha Marija, u ħutu Ġakbu u Ġuzeppi u Xmun u Ġuda? U ħutu l-bniet m'humieħ kollha magħna? Mnejn gieħ dan kollu?” U tfixklu minhabba fih. Imma Ġesù qalilhom: “Ebda profeta ma hu bla gieħ jekk mhux f'pajjizu u daru stess.” U hemmhekk ma għamilx hafna mirakli minhabba n-nuqqas ta' fidi tagħhom.

### **Qari ta' hsieb relatat mal-waqfa:**

F'din il-mixja tagħna hloqna wkoll hanut tax-xogħol. Għażilna s-sengħa ta' mastrudaxxa għax il-Missier Etern għażel proprju raġel twajjeb li kien ihawtel f'din is-sengħa biex jipprovdi dak li kien neċessarju għal Ibnu l-għażiż.

Iżda xtaqna li f'dan il-ħanut tax-xogħol naraw kull forma ta' hidma li aħna nagħmlu biex naqilgħu l-ħobżna tagħna ta' kuljum. Ridna li nwasslu l-messagg li x-xogħol hu talba jekk kapaċi naċċettaw it-tbatija kollha marbuta miegħu u noffruha lill-Mulej bhala għotja.... sagrificcju modern.

Għax kien hemm żmien fl-istorja meta s-sinjuri u l-għorrief kienu jharsu lejn ix-xogħol bhala xi haġa degradanti. Li twaqqghek fil-baxx. Tumiljak. Tagħmlek qisek ilsir.

Mhux hekk il-Vangelu. Ġesu meta gie biex jagħżel l-apostli mar fil-postijiet tax-xogħol tagħhom. Min kien jistad, min kien jigbed ix-xbiek, min kien jikteb u jghodd. Ġesu qaddes ix-xogħol għax fl-aħħar mill-aħħar hu stess qatta' l-ewwel 30 sena ta' ħajtu proprju f'ambjent tax-xogħol... f'ħanut ta' mastrudaxxa.

Anke aħna bhala studenti għandna l-post tagħna tax-xogħol. L-iskola hi l-ħanut tax-xogħol tagħna. Ejja nharsu lejn kull xorta ta' hidma bhala okkazjoni ta' qdusija. U noffru kull forma ta' tbatija marbuta mal-hidma tagħna bhala att ta' sagrificcju.... il-garr tas-salib tagħna. Għax għad li aħna żgħar, irridu wkoll ingorru s-salib tagħna. Is-salib tal-iskola u tal-istudju u dak kollu marbut magħhom. Salib il-ħajja li Ġesu garru qabilna. Imma tiegħu kien ferm itqal minn tagħna. U garru bla tgergir għax kien ihobbna.

## **Kant ta' carol: Hallejt o Alla sema**

Lemħuk u triegħdu l-kwiekeb

Xhin rawk tarbija f'għar

Imqieghda fuq ftit tiben

Bħall-ifqar fost il-fqar. (x2)

W iddew bil-qawwa biex bl-isbaħ dija

Juru hlewvietek 'l Ommok Marija

O! Magħha ħallina f'dirgħajna inbennuk

Ma' qalbna jhaddnuk. (x2)

## **Talba:**

*Mulej għallimni nħares lejn il-hidma tiegħi ta' student bhala okkazjoni ta' qdusija. Biżżejjed jekk fil-bidu ta' jum iehor ta' tahbit u studju ngħid anke f'qiegh qalbi s-sentenza qasira:*

*“Mulej aċċetta hidmieti bhala student qisha kienet talba mimlija kliem sabih.”*

*Waqtiet waqt mixja fi Presepju*



## **Is-Sitt Waqfa: L-Ghar ta' Betlem:**

### **Kant ta' carol: Fuq Tiben f'Maxtura**

Fuq tiben f'maxtura, fost bhejjem go għar,  
Imgeżwra fi b'cejjeċ ta' hrieqi wisq fqar,  
Hemm ċkejnkna tarbija, ta' hlewwa bla qies,  
Ta' hlewwa tas-sema li tgħaxxaq in-nies.

### **Qari mill-Vangġelu skont San Luqa: Kap 2, vrus 1-7**

F'dik il-ħabta Ċesari Awgustu ħareġ digriet biex isir ċensiment fid-dinja kollha. Dan kien l-ewwel ċensiment li sar meta Kirinu kien gvernatur tas-Sirja. U kulhadd mar biex jinkiteb, kull wieħed fil-belt tiegħu. Ġużeppi wkoll mar mill-Galilija, mill-belt ta' Nazaret, u tela' l-Lhudija, fil-belt ta' David jisimha Betlehem - għax hu kien mid-dar u l-familja ta' David - biex jinkiteb flimkien ma' Marija l-għarusa tiegħu, li kienet tqila. Ġara li, meta kienu hemm, Marija għalqilha ż-żmien biex teħles, u wildet l-ewwel iben tagħha, fisqietu u medditu f'maxtura, għax ma kienx hemm post għalihom fil-lukanda.

### **Qari ta' hsieb relatat mal-waqfa:**

Betlem miżgħuda bl-għerien. Uħud minnhom kienu estensjoni tad-djar. Aktarx li kien f'wieħed minn dawn l-għerien li Marija u Ġużeppi ttieħdu biex iqattgħu l-lejl hemm. Ma kienx possibli li mara li kienet waslet fl-aħħar mumentu tat-tqala tithalla fost miġemgħa ta' nies li kienu ġew fil-belt biex jinkitbu fiċ-ċensiment. Koppja li qed tistenna tarbija kellha bżonn ambjent kwiet u mwarrab ftit mill-għajnejn għarriexa tan-nies.

U kien proprju hawn... go għar mudlam... f'nofs ta' lejl, li twieled il-Feddej li kien ilu mistenni mijiet ta' snin. Twelid li ħasad il-klassi tal-għorrief li kienu sikwit jitekellmu dwar din il-miġja tal-Messija. Hasadhom għax huma qatt ma basru li t-twelid ta' din it-tarbija speċjali kellu jsir f'dak l-ambjent li fih kienu jgħixu l-annimali.

Meta ħarġet l-aħbar tat-twelid tat-tarbija l-għorrief ma niżlux fl-għar. Għaliex kellhom jieħdu dan l-inkarigu? Qalu bejnhom u bejn ruhhom: "Minn għar tal-annimali x'tistenna?" Ir-ragħajja ma qagħdux jiddubitaw...

ma qagħdux jargumentaw u jipponifikaw. Minflok għażlu li jemmnu b'semplicità` tat-tfal. U l-Mulej berikhom għax kienu huma l-ewwel nies li raw għall-ewwel darba lill-Messija li kien ilu tant mixtieq.

U kull min emmen u mar jagħti titwila mtela b'hena smewwija.

***Paċi fl-art lill-bnedmin ta' rieda tajba.***

L-istedina tal-Mulej tasal għandna wkoll. Aħna wkoll nistgħu ngibu ħafna skużi. Jalla nwarbu l-iskużi u naċċettaw l-istedina biex anke aħna ngawdu minn din il-paċi li għabilna l-Mulej bi twelidu fl-għar ta' Betlem.

**Kant ta' carol: Fuq Tiben f'Maxtura**

Min gieghlek tarbija, titwieled hawnhekk  
Biex tibda minn issa tinħaqar daqshekk?  
Kif ebda qalb waħda ma nstabet li thenn  
Biex f'rokna ta' kmajra toffrilek ftit kenn?

O! Ejja f'din qalbi, hawn ġew ħa tistrieħ  
Ha tishon mir-reżħa u tinsa l-uġiħ  
Din qalbi wisq thobbok, o ħelu Bambin  
Wisq thobbok u tgħożżok, bik mgħaxxqa kull ħin.

**Talba:**

*Mulej għallimni li kull meta nattendi għall-Quddiesa nkun qisni qed ningħaqad mar-raqħajja.  
Huma dahlu fil-għar u sabuk hemm. Jien nidhol fil-knisja u nsibek ukoll permezz tal-Quddiesa...  
l-ewwel fil-qari tal-kelma tal-Mulej u mbagħad fil-partecipazzjoni fil-mejda tiegħek tal-Ewkaristija.*

## Is-Seba' Waqfa – Il-Lukanda

### Kant ta' carol: O Ġesu Helwa Tarbija

**O Ġesù helwa tarbija**

**Ejja tweled ġewwa fija**

**Ġesù tfajjel, frott l-imhabba**

**Tweled f'qalbi, miegħi trabba.**

O Re helu tal-imhabba

Il-qalb tiegħi bik tixxabba

Ejja, o Alla, Feddej tiegħi

Istrieħ f'qalbi, oqgħod miegħi.

**O Ġesù helwa tarbija**

**Ejja tweled ġewwa fija**

**Ġesù tfajjel, frott l-imhabba**

**Tweled f'qalbi, miegħi trabba.**

Ġesù helu, kemm inħobbok

Bl-akbar għożża qalbi żzommok

Il-qalb tiegħi hegġighieli

Hudha kollha, qaddishieli.

**O Ġesù helwa tarbija**

**Ejja tweled ġewwa fija**

**Ġesù tfajjel, frott l-imhabba**

**Tweled f'qalbi, miegħi trabba.**

## **Qari mill-Evangelju skont San Ġwann: Kap 1, vrus 9-13**

Ġwanni ma kienx id-dawl, imma ġie biex jixhed għad-dawl, dak id-dawl veru, li jdawwal kull bniedem, huwa u ġej fid-dinja. Kien fid-dinja, u d-dinja saret bih, imma d-dinja ma għarfitux. Ġie f'daru, u niesu ma laqgħuhx. Imma lil daww li laqgħuh tahom is-setgħa li jsiru wlied Alla, daww li jemmu f'ismu, li twieldu mhux bid-dem, anqas mill-ġibda tal-ġisem, u anqas mir-rieda tal-bniedem, iżda minn Alla.

### **Qari ta' hsieb relatat mal-waqfa:**

Meta harget il-ġrajja li tarbija speċjali kienet twieldet f'għar tal-annimali, is-sidien tal-lukandi ftakruha dik il-koppja. Kienu ġew iħabbtu biebhom biex forsi jsibu kenn fil-proprijeta` tagħhom. Id-dehra ta' mara tistenna tarbija aktarx li dahlithom fi problema. Fejn ser iżommuha din il-koppja? Kien impenn żejjed u diffiċli u l-aħjar soluzzjoni kienet li bil-pulit jgħidulhom li huma mimlijin.

*Ma fadlilniex wisa'. Jiddispjaċini.*

Il-lukandiera kienu tilfu l-isbaħ okkazżjoni ta' ħajjithom. Kellhom wara biebhom l-iktar persunaġġi importanti fl-istorja tas-salvazzjoni u flok laqgħuhom bil-qima u r-rispett li kien jisthoqilhom, għalqulhom il-bieb tal-lukanda tagħhom. Il-Vangelu jgħidilna ċar li meta din it-tarbija speċjali

*Ġiet f'darha ... niesha ma laqgħuhiex.*

Kultant fil-ħajja l-bniedem jagħlaq biebu quddiem il-bżonnijiet tal-proxxmu. Iħossu komdu b'dak li għandu u b'dak li akkwista u ma jkunx irid jitqanna b'oħrajn li forsi ma kinux bil-għaqal daqsu, ma humiex tal-istess kultur tal-ġilda tiegħu, ma humiex tar-religjon tiegħu. Jinsew li minkejja l-iżbalji kollha u minkejja d-differenzi kollha aħna lkoll aħwa għax ulied l-istess Missier u għalhekk fejn nistgħu għandna nġinu lil xulxin. Niftakru li t-tarbija ta' Betlem meta kibret qaltilna:

*Li tagħmlu mal-oħrajn qed tagħmluh miegħi.*

Iżda r-rifjut lill-Mulej jista' jsir mod ieħor ukoll. Nistgħu la nikbru u forsi anke issa nagħlqu l-bieb tagħna għal tagħlimu. Inwarrbu dak it-tagħlim li trabbejna fih. Inġenbuh għax issa sirna moderni

u ma fadliniex hin u post għad-drawwiet sbieħ li aħna ħadna fi tfulitna. Ejja nifthu beraħ bieb qalbna biex Ġesu jidhol fiha u jimliena bil-paċi tiegħu permezz ta' tagħlimu.

## **Kant ta' carol: O Ġesu Helwa Tarbija**

Kemm int ħelu, Ġesù tiegħi  
Kemm nixtieq inħaddnek miegħi  
Harstek ħelwa tiddi b'dija  
Li l-qalb tiegħi b'ferħ timlieha.

**O Ġesù helwa tarbija**

**Ejja twieled ġewwa fija**

**Ġesù tfajjel, frott l-imhabba**

**Twieled f'qalbi, miegħi trabba.**

Narak tninni f'dik in-nieqa  
Ninsa għal kollox kollha d-dieqa  
Nistħajjilni ġa fil-ġenna  
Bik nitgħaxxaq u nithenna.

**O Ġesù helwa tarbija**

**Ejja twieled ġewwa fija**

**Ġesù tfajjel, frott l-imhabba**

**Twieled f'qalbi, miegħi trabba.**

**Talba:**

*Mulej il-lukandiera ddispjaċihom meta saru jafu lil kienu għalqu biebhom f'wiċċ dik il-koppja fqira.  
Għamel Mulej li jien ma naghlaq qatt bieb qalbi meta nara lil huti l-bnedmin li jkunu jeħtieġu xi haġa.  
Meta ngħin lilhom inkun qed ngħin lilek.*

## **It-Tmin Waqfa – Ir-Rigali**

### **Kant ta' carol: Ahna Tlett Slaten**

Ahna tlett slaten  
li mil-lvant ġejjin  
wara l-kewkba mexjin,  
inserpu qalb toroq kollha mharbtin,  
lejn belt ta' Betlem resqin.

**Kewkba tiddi fis-smewwiet,  
bhalek ma rajna qatt mkien.  
Fittex urina int it-triq,  
li twassal ghand Sid il-Holqien.**

### **Qari mill-Vangelu skont San Luqa: Kap 2, vrus 15-20.**

Meta mbagħad l-angli hallewhom u telgħu s-sema, ir-ragħajja bdew jgħidu lil xulxin: “Ejjew immorru Betlehem ha naraw x'gara kif għarrafna l-Mulej.” Marru mela jgħagglu, u sabu lil Marija u 'l Ġużepi, bit-tarbija mimduda f'maxtura. Kif raw dan, bdew jgħarrfu b'kull ma kien intqal lilhom dwar dik it-tarbija, u kull min semagħhom baqa' mistagħgeb b'dak li qalulhom ir-ragħajja. Marija, min-naħa tagħha, baqgħet tghożż f'qalbha dawn il-hwejjeg kollha u taħseb fuqhom bejnha u bejn ruhha. Ir-ragħajja mbagħad reġgħu lura, isebbħu u jfahħru lil Alla għal kull ma kienu raw u semgħu, kif l-anglu kien qalilhom.

### **Qari relatat mal-waqfa:**

Ir-Rigali u l-Milied huma marbuta sew ma' xulxin. Għax dawk li marru hdejn Ġesu taw u rċivew hafna rigali. Ma kienx rigal sabiħ li ta Ġesu lil sid il-għar? Baqa' żgur jiftakar li darba kien silef dan il-post lil żewġ persunaġġi xejn magħrufa mir-raħal ta' Nazaret. Tahulhom għax hass għalihom jarahom mitlufa fost gegwegija ta' mijiet ta' nies ifittxu post għall-kwiet fejn l-omm fi stat misjur ta' tqala setgħet twelled lil binha. Tahom l-għar u feraħ għal għomru kollu bil-karita li kien għamel.

*Waqtiet waqt mixja fi Presepu*

Ġesu rċieva wkoll rigali minn għand dawk li laqgħu l-istedina u marru jżuruh fil-għar jew fid-dar fejn kien jgħammar. L-ewwel rigali kienu tar-ragħajja li offrew dak li kienet tipprovdi l-merħla...xi haruf tari jew xi tazza ħalib. Jew xi ġeżża suf ħalli omm it-tarbija setgħet tghatti u ssaħħan lil binha f'dak l-ambjent kiesaħ ta' Betlem.

Rigali wkoll tawh l-għorrief tal-Orjent li ġew mill-bogħod għax imxew wara l-kewkba u taw deheb, incens u mirra b'sens ta' qima u rispettt lejn din it-tarbija li l-istudju tal-kwiekeb kien indikalhom li kienet twieldet f'Iżrael.

Anke lilna Ġesu lest li jagħtina bosta rigali meta nfittxuh. Jimlielna qalbna bil-paċi tiegħu li ħabbru l-Angli

***Paċi fl-art lill-bnedmin ta' rieda tajba.***

U sewwa noffru wkoll ir-rigali tagħna. Ġesu mhux ser iħares lejn il-kobor u l-prezz tar-rigal imma lejn il-qalb generuża li tkun wasslet dan ir-rigal. Kull azzjoni tajba li aħna nagħmlu mal-oħrajn hi rigal sabiħ lil Ġesu għax qalilna:

***Kont bil-ġuħ u tmajtuni, kont bil-għatx u sqejtuni, kont barrani u lqajtuni, kont marid u ġejtu żżuruni.***

## **Kant ta' carol: Ahna Tlett Slaten**

Deheb ġibtlek jien mill-qawwa ħabib.

Incens jien għandi għalik.

Mirra ser intik,

għax int tal-bnedmin,

trid tbat biex tagħti l-ħelsien.

**Kewkba tididi fis-smewwiet,**

**bħalek ma rajna qatt mkien.**

**Fittex urina int it-triq,**

**li twassal għand Sid il-Ħolqien.**

## **Talba:**

*Mulej iftāhli qalbi għall-htigijiet tal-ohrajn biex dak li inti tipprovdili naqsmu bil-qalb ma' huti l-bnedmin li jkunu fil-bżonn. Żgur li inti thallasni bil-mija fil-wiehed għall-ġenerożita` li nkun qed nuri.*



## **Id-Disa' Waqfa – Il-Kwiekeb**

### **Kant ta' carol: O Lejl ta' Skiet**

O lejl ta' skiet, lejl tal-Milied  
Lejl għażiż, lejl qaddis  
Dawlet is-sema, il-kewkba li ddiet  
Habbret li l-fidwa tal-bniedem inbdiet  
Kristu hu mħabba bla qies! x2

O lejl ta' skiet, lejl tal-Milied  
Lejl ħanin, tal-Bambin  
Instama' l-għana li ġej mis-smewwiet  
L-għana tal-angli li fih il-kelmiet  
Glorja lil Kristu f'kull ħin! x2

### **Qari mill-Vangeli skont San Matthew: Kap 2, Vrus 7-12**

Erodi mbaġhad sejjaħ lill-maġi bil-moħbi, u tkixxef bir-reqqa kollha mingħandhom iż-żmien li fih deħritilhom il-kewkba; baġathom Betlehem u qalilhom: “Morru, staqsu sewwa għat-tifel, u meta ssibuh ejjew għiduli, ħalli jien ukoll niġi nqimu.” Dawk, wara li semgħu lis-sultan, telqu, u ara, il-kewkba li kienu raw tielgħa bdiet miexxa quddiemhom sakemm waslet u waqfet fuq il-post fejn kien hemm it-tifel. Kif raw il-kewkba mtlew b'ferħ kbir tassew. Meta mbaġhad daħlu d-dar u raw lit-tifel ma' ommu Marija, nxejt fuq il-art iquimuh; fetħu t-teżori tagħhom u offrewlu rigali deheb, incens u mirra. Imbaġhad, billi kienu mwissijin f'holma biex ma jergħux imorru għand Erodi, telqu lura lejn arthom minn triq oħra.

### **Qari ta' hsieb relatat mal-waqfa:**

Kien hemm miljuni ta' nies li ħarsu lejn is-smewwiet fil-gimghat u xhur qabel it-twelid ta' Ġesu. Imma kienu biss l-għorrief tal-Orjent li aħna nsejnhom Maġi li fost dawn il-kwiekeb raw kewkba speċjali u ddecidew li

jimxu warajha. It-tradizzjoni tghidilna li ma kinux mill-istess pajjiż izda kollha mxew wara l-istess kewkba u kollha waslu fl-istess destinazzjoni...Betlem.

Ma kinitx mixja faċli. Il-Maġi batew bi sħiħ biex minn pajjiżhom waslu Izrael. Riedu jterruq mijiet ta' kilometri...jitiqgħu għoljiet u jaqsmu widien u xmajjar. U min jaf kemm iltaqgħu ma' nies li qatgħulhom qalbhom u ppruvaw iħassrulhom il-pjanijiet li kienu fasslu f'moħħhom. Izda kellhom rieda qawwija li jipparteċipaw fit-twelid ta' dan il-persunaġġ speċjali u għalhekk għelbu kull sfiida.

U ma kellhomx biss diffikultajiet ta' mixi, ġiri u qtigħ il-qalb izda ltaqgħu wkoll mal-ħażen u l-makkakerija ta' Erodi li ried jinqeda bihom biex jeqred lil dak li l-kewkba tagħhom kienet indikatilhom.

Izda minkejja d-diffikultajiet waslu fid-dar fejn kien jgħammar Ġesu` ma' ommu Marija u Ġużeppi. Ferħu bi sħiħ u dan il-ferħ nessiehom it-tbatijiet kollha li kienu soffrew biex waslu sa hdejn din it-tarbija speċjali. U offrewlu bil-qalb ir-rigali tagħhom ta' deheb, incens u mirra.

Ġrajja li baqgħet f'qalbhom għal hajjithom kollha.

## **Kant ta' carol: O Lejl ta' Skiet**

O lejl ta' skiet, lejl tal-Milied  
Ġriet l-aħbar, li fil-għar  
Twieled fil-faqar ir-Re tar-rejiet  
Ġara kif Alla kien wiegħed u ried  
Il-kbir miraklu kien sar! x2

## **Talba:**

*Mulej għinni biex inkun dejjem lest għat-tnebbiħ tiegħek għax faċli li bl-istorbju tad-dinja anqas nintebah li qed issejjahli u hekk nitlef xi grazzja speċjali bħal dik li għoġbok tagħti lill-Maġi.*

## **L-Għaxar Waqfa – Konkluzjoni.**

**Din issir waqt il-party tal-Milied.**

### **Kant ta' carol: Tifel Staqsa lil Missier**

Tifel staqsa lil missier  
għidli, pa, x'fest hija?  
X'fest hi din hekk kbira.  
Illum it-triq gegwiġija,  
kulhadd miexi b'wiċċ ferhan  
ikanta għalenija  
jagħti jrodd l-isbah tislam  
b'xewqat ferrihija.

Eh! Ja ibni wisq mahbub,  
illum festa kbira,  
kbira hafna tabilhaqq  
ghax hi t-tifkira  
ta' Ġesu, helu Bambin,  
li gie fl-art għalina,  
fost il-faqar l-izjed kbir,  
biex mid-dnub jifdina.

### **Qari mill-Vangelu skont San Luqa: Kap 22, vrus 14-20**

Meta sar il-ħin, qagħad fuq il-mejda flimkien mal-appostli. U Ġesù qalilhom: “Kelli xewqa kbira li nagħmel din l-ikla tal-Għid magħkom qabel ma nbati! Għaliex, ngħidilkom, din l-ikla m'iniex se nagħmilha iżjed sa ma tkun seħħet għalkollox fis-Saltna ta' Alla.” U qabad kalċi, radd il-ħajr u qal: “Hudu dan il-kalċi u aqsmuh bejnietkom. Għaliex, ngħidilkom, minn issa 'l quddiem ma nixrobx iżjed mill-frott tad-dielja sa ma tiġi s-Saltna ta' Alla.” Mbagħad ha l-hobż, radd il-ħajr, qasmu, newwilhulhom u qal: “Dan hu ġismi li jingħata għalikom; aghmlu dan b'tifkira tiegħi.” Hekk ukoll wara l-ikla ha l-kalċi u qal: “Dan il-kalċi huwa l-Patt il-Ġdid b'demmi, id-demmi li jixxerred għalikom.”

## **Qari ta' hsieb relatat mal-waqfa:**

Ġesu kien jilqa' bil-qalb u bil-ferħ l-istediniet għal xi ikla. Għalih din kienet tkun okkażjoni biex jgħid kelma mal-hbieb u fl-istess hin iwassal il-messaġġ li jkun jixtieq. Ghax donnu waqt l-ikel il-bniedem ikun iktar dispost li jisma'. Mhux hekk għalu Żakkew meta laqa' għandu lil Ġesu? Kielu flimkien u wara l-ikla Żakkew iddikjara li ser jibdel hajtu.

Kien ukoll waqt ikla li Ġesu` wera lil Xmun li kien stiednu li min iħobb hafna jinħafirlu hafna. U għalhekk dik il-mara midinba li kienet marret taħsillu riglejha bid-dmugħha u xxuttathomlu b'xugħxitha, kienet issa hielsa mill-ħtija għax habbet hafna u għalhekk inħafirlha hafna.

U kien ukoll waqt ikla li l-Mulej Ġesu semma' lill-apostli t-testment tiegħu. Ġesu la kellu flus u anqas proprjeta` x'ihalli warajh. Izda hallielna hsibijiet profondi dwar l-imħabba li hu għandu għalina. Mhux biss, imma nqeda b'din l-aħħar ikla biex jagħtina gismu bħala ikel u demmu bħala xorb.

Għalhekk sabiħ li din il-mixja mal-presepju tispicča b'bibita li tfakkarna f'dawn l-iklet tal-Vangelu. U tfakkarna wkoll li Ġesu jistedinna kuljum biex nipparteċipaw fl-ikla dejjiema li fiha l-Mulej jagħtina gismu u demmu li jgħaqduna f'komunita waħda, poplu wiehed, kollha wlied tal-istess Missier. Jalla meta nistgħu nilqgħu din l-istedina li hi rahan għal hajja ta' dejjem.

Hekk tintemm għal din in-novena l-mixja tagħna mal-presepju. L-istorja tal-Verbum Dei... l-Iben t'Alla sar bniedem. Imxejna flimkien il-ġrajja tat-twelid ta' din it-tarbija divina li kellha tiffidna u ssalvana. Imma din kienet biss waqfa għal ftit taż-żmien. Il-mixja tagħna mal-Mulej trid tibqa' għaddejja hajjitna kollha.

## **Kant ta' carol: Tifel Staqsa lil Missier**

Issa tara x'kant sabiħ,  
tara x'baħar dija  
fil-quddies ta' dal-lejl,  
li jippriedka fiha  
tifel ckejken qisu int  
mingħajr xejn misthija,  
glorja, jgħajjat, lill-Mulej,  
l-art bis-sliem mimlija.

Ghada naghmlu festa d-dar  
bl-akbar hegga taghna,  
ahwa, hbieb, zijiet, qrabat,  
kollha jieklu maghna,  
nghannu b'hegga lkoll flimkien  
l-isbah, l-isbah ghana  
lil Gesu', Feddej hanin,  
bih ilkoll ferhana.

### **Talba:**

*Mulej kemm habbejtna meta tajtna gismek bhala ikel u demmek bhala xorb. Ghidtilna car: Imhabba ikbar minn din hadd m'ghandu li wiehed jaghti hajtu ghal hbiebu. Hekk ghamilt int Mulej. Ghinni biex jien ukoll nhobbok b'qalbi kollha mhux biss illum li ghadni zghir izda tul hajti kollha. Ammen*